

വചനഭാഷ്യം

ഡോ. സോണി മഞ്ഞളി

മംഗളവാർത്ത = സുവിശേഷം

മംഗളവാർത്താ വിവരണമാണ് ഈ സുവിശേഷഭാഗത്ത് നാം കാണുന്നത്. ലോകം കേൾക്കാൻ കാതോർത്തിരുന്ന ഈ വാർത്തയുടെ അറിയിപ്പിന് ലൂക്കാ സുവിശേഷകൻ വലിയ പ്രാധാന്യം കൊടുക്കുന്നു. ഗബ്രിയേൽ മാലാഖ മറിയത്തിന് പ്രത്യക്ഷപ്പെടുന്നത് പഴയനിയമത്തിലെ പല സംഭവങ്ങളും നമ്മെ ഓർമ്മപ്പെടുത്തുകയും ചെയ്യുന്നു. പഴയ നിയമത്തിൽ പ്രധാന സ്ത്രീകഥാപാത്രങ്ങളെ ദൈവം സന്ദർശിക്കുന്ന സംഭവങ്ങൾ നമുക്കു കാണാം. ഇസഹാക്കിന്റെ അമ്മയായ സാറായെയും (ഉല്പ. 15:9-15), സാമുവേലിന്റെ അമ്മയായ ഹന്നായെയും (1 സാമു 1:9-18), സാംസണിന്റെ അമ്മയെയും ദൈവം സന്ദർശിക്കുന്നു (ന്യായ. 13:2-3). അവർക്കെല്ലാവർക്കും ദൈവത്തിന്റെ അറിയിപ്പ് ലഭിച്ചത് അവർക്ക് ജനിക്കാൻ പോകുന്ന ശിശുവിനെക്കുറിച്ചും, അവരിലൂടെ പൂർത്തിയാക്കാൻ പോകുന്ന ദൈവിക പദ്ധതിയെക്കുറിച്ചുമായിരുന്നു.

ഈ സുവിശേഷഭാഗം ആരംഭിക്കുന്നത് 'ആറാം മാസം' എന്ന് സൂചിപ്പിച്ചുകൊണ്ട്. അത് മറിയത്തിന്റെ ചാർച്ചക്കാരി എലിസബത്തിന്റെ ഗർഭധാരണത്തിന്റെ സമയം കൂടിയാണ്. പ്രായാധിക്യത്തിൽ ഗർഭവതിയായ എലിസബത്തും, അവൾക്ക് ലഭിക്കേ സഹായവും കരുതലും ഈ സുവിശേഷഭാഗത്തിന്റെ പശ്ചാത്തലം ഒരുക്കുന്നു.

ദൈവദൂതൻ മറിയത്തോട് പറഞ്ഞു, "ദൈവകൃപ നിറഞ്ഞവളേ സ്വസ്തി, കർത്താവ് നിന്നോടുകൂടെ" (1:28). ഈ വാക്കുകൾ പഴയനിയമത്തിൽ ദൈവിക പദ്ധതികൾ പൂർത്തിയാക്കാൻ നിയോഗിക്കപ്പെട്ടവരോടും പറഞ്ഞിട്ടുണ്ട്. മോശ (പുറ. 3:12), ജെറമിയ (ജെറ. 1:8), ഗിദയോൻ എന്നിവരുടെ ദൈവവിളി വിവരണങ്ങളുടെ പശ്ചാത്തലം ഉദാഹരണമാണ്. ഏശയ്യായെപ്പോലെ (ഏശ. 6:8) ദൗത്യം ഏറ്റെടുത്തുകൊണ്ട് മറിയം പറഞ്ഞു, "ഇതാ കർത്താവിന്റെ ദാസി! നിന്റെ വാക്ക് എന്നിൽ നിറവേറട്ടെ!" മറിയത്തിനുള്ള ദൈവവിളി ആയിട്ടാണ് വി. ലൂക്കാ മംഗളവാർത്തയെ അവതരിപ്പിക്കുന്നത്.

ഗബ്രിയേൽ ദൂതന്റെ വചനം കേട്ട് മറിയം അസ്വസ്ഥയായി (ലൂക്കാ 1:29) എന്ന് രേഖപ്പെടുത്തിയിരിക്കുന്നു. ഗ്രീക്കിൽ "ദിയാത്തറാസ്സോ" എന്ന വാക്കാണ് ഉപയോഗിച്ചിരിക്കുന്നത്. അതിന് അവൾ 'ഹൃദയത്തിൽ സംവദിക്കാൻ' തുടങ്ങിയെന്നാണ് അർത്ഥം. മറിയം തന്റെ ദൗത്യത്തെയും, അതോടൊപ്പം തന്റെ കുറവുകളെയും പരിമിതികളെയും തിരിച്ചറിയുന്നു. ദൈവവചനം അസ്വസ്ഥതയിലേക്കല്ല മറിച്ച് ആന്തരിക പരിവർത്തനത്തിലേക്കാണ് നമ്മെ നയിക്കുന്നത്. അസാധ്യമായത് സാധ്യമാക്കുന്ന ആത്മാവിന്റെ അഭിഷേകത്തെക്കുറിച്ച് ദൂതൻ മറിയത്തെ ഓർമ്മപ്പെടുത്തുന്നു. വന്ധ്യയെന്ന് പറഞ്ഞിരുന്ന എലിസബത്തിന് പ്രായാധിക്യത്തിൽ മകനെ നൽകിയ ദൈവം, അസാധ്യങ്ങളെ സാധ്യമാക്കുന്നവനാണ്.

"ഇതാ കർത്താവിന്റെ ദാസി" (ലൂക്കാ 1:38) എന്ന മറിയത്തിന്റെ മറുപടി വളരെ ശ്രദ്ധേയമാണ്. മറിയം തന്നെത്തന്നെ 'ദാസി' എന്ന് വിളിക്കുന്നു. ഏശയ്യായുടെ പുസ്തകത്തിൽ ഈ "Title" നാം കാണുന്നു

ഏശ. 42:1-9, 49:3-6). 'ദാസൻ / ദാസി' എന്നത് ക്രൈസ്തവന്റെ ദൗത്യം ഒരു privilege അല്ലായെന്നും, മറിച്ച് ഒരു ശുശ്രൂഷ ആണെന്നും ഓർമ്മിപ്പിക്കുന്നു. യേശുനാഥൻ ഇത് വീണ്ടും വിശദീകരിക്കുന്നു, "ഞാൻ വന്നിരിക്കുന്നത് ശുശ്രൂഷിക്കപ്പെടാനല്ല മറിച്ച് ശുശ്രൂഷിക്കാനാണ്..." (മത്താ. 20:28). യേശുനാഥൻ ഇതു പഠിച്ചത് സ്വന്തം അമ്മയായ മറിയത്തിൽ നിന്നാണ്.